

## ॥ रोगनिवारणश्लोकाः ॥

ममोपात्त- + श्रीपरमेश्वरप्रीत्यर्थं

ज्वर-औषसर्गिकादि-नानाविध-साङ्गामिक-रोगाणाम् उन्मूलनार्थम्

आरोग्य-प्राप्त्यर्थम् अस्मद्देशीयानां विदेशीयानां चापि सर्वेषां

व्याधि-भय-निवृत्त्यर्थं सर्वलोकक्षेमार्थं

रोगनिवारक-भगवन्नाम-स्तोत्र-पारायणं करिष्ये ।

अच्युतानन्तगोविन्द-नामोच्चारणभेषजात् ।

नश्यन्ति सकला रोगाः सत्यं सत्यं वदाम्यहम् ॥

शरीरे जर्जरीभूते व्याधिग्रस्ते कलेवरे ।

औषधं जाह्नवीतोयं वैद्यो नारायणो हरिः ॥

सुमीनाक्षिपते शम्भो सोमसुन्दरनायक ।

इमाम् आपदमुत्पन्नां मदीयां नाशय प्रभो ॥

आर्ता विषण्णाः शिथिलाश्च भीताः

घोरेषु च व्याधिषु वर्तमानाः ।

सङ्कीर्त्य नारायणशब्दमात्रं

विमुक्तदुःखाः सुखिनो भवन्ति ॥

बालाम्बिकेश वैद्येश भवरोगहरेति च ।

जपेन्नामत्रयं नित्यं महारोगनिवारणम् ॥

पञ्चापगेश जप्येश प्रणतार्तिहरेति च ।  
जपेन्नामत्रयं नित्यं पुनर्जन्म न विद्यते ॥

अपस्मारकुष्ठक्षयार्शः-प्रमेह-  
ज्वरोन्मादगुल्मादिरोगा महान्तः ।  
पिशाचाश्च सर्वे भवत्पत्रभूतिं  
विलोक्य क्षणात् तारकारे द्रवन्ते ॥

किरन्तीमङ्गेभ्यः किरणनिकुरुम्बामृतरसं  
हृदि त्वामाधत्ते हिमकरशिलामूर्तिमिव यः ।  
स सर्पाणां दर्पं शमयति शकुन्ताधिप इव  
ज्वरप्लुष्टान् दृष्ट्वा सुखयति सुधाधारसिरया ॥

मृगाः पक्षिणो दंशका ये च दुष्टाः  
तथा व्याधयो बाधका ये मदङ्गे ।  
भवच्छक्तितीक्ष्णाग्रभिन्नाः सुदूरे  
विनश्यन्तु ते चूर्णितक्रौञ्चशैल ॥

॥ क्रिमि-नाशन-मन्त्राः ॥

(तैत्तिरीयारण्यकम्/प्रपाठकः - ४/अनुवाकाः ३६-४०)

अत्रिणा त्वा क्रिमे हन्मि । कण्वेन जमदग्निना ।  
विश्वावसोर्ब्रह्मणा हृतः । क्रिमीणां राज्ञा । अप्येषां

स्थ॒पतिर॑ह॒तः । अथो॑ म॒ताऽथो॑ पि॒ता । अथो॑ स्थू॒रा अथो॑ क्षु॒द्राः ।  
 अथो॑ कृ॒ष्णा अथो॑ श्वे॒ताः । अथो॑ आ॒शाति॑का ह॒ताः । श्वे॒ताभिः॑  
 सु॒ह सर्वे॑ ह॒ताः ॥७७॥

आह॒राव॑द्य । श्रु॒तस्य॑ ह॒विषो॑ यथा॑ । तथ्स॒त्यम् । यदु॑मुं य॒मस्य॑  
 ज॒म्भयोः॑ । आद॑धामि॒ तथा॑ हि तत् । खण्ण॑फण्णसिं ॥७८॥

ब्रह्म॑णा त्वा श॒पामि॑ । ब्रह्म॑णस्त्वा श॒पथे॑न श॒पामि॑ । घो॒रेण॑ त्वा  
 भृ॒गूणां॑ चक्षु॑षा प्रेक्षे॑ । रौ॒द्रेण॑ त्वाङ्गि॑रसां॒ मन॑सा ध्यायामि । अ॒घस्य॑  
 त्वा धा॑रया वि॒द्ध्यामि॑ । अ॒धरो॑ मत्प॑द्यस्वासौ ॥७९॥

उत्तु॑द शि॒मिजा॑वरि । तल्पे॑जे तल्प॒ उत्तु॑द । गि॒रीः रनु॑ प्रवेशय ।  
 मरी॑चीरु॒प सन्नु॑द । याव॑द्वि॒तः पु॒रस्ता॑दु॒दया॑ति॒ सूर्यः॑ । ताव॑द्वि॒तोऽमुं॑  
 ना॑शय । यो॑ऽस्मान्द्वेष्टि॑ । यं च॑ व॒यं द्वि॑ष्मः ॥८०॥

भूर्भुवः॑ सु॒वो भूर्भुवः॑ सु॒वो भूर्भुवः॑ सु॒वः । भुवो॑ऽद्वायि॒ भुवो॑ऽद्वायि॒  
 भुवो॑ऽद्वायि । नृ॒म्णायि॑ नृ॒म्णं नृ॒म्णायि॑ नृ॒म्णं नृ॒म्णायि॑ नृ॒म्णम् ।  
 नि॒धाय्यो॑ वायि नि॒धाय्यो॑ वायि नि॒धाय्यो॑ वायि । ए अ॒स्मे अ॒स्मे ।  
 सु॒वर्न॑ ज्योतीः॑ ॥८१॥

This stotra can be accessed in multiple scripts at:

[http://stotrasamhita.net/wiki/Roga\\_Nivarana\\_Shloka](http://stotrasamhita.net/wiki/Roga_Nivarana_Shloka). This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>